



O le Suega mo le Agalelei

Saunia e Noelle Lambert Barrus
(E faavae i se tala moni)

O lenei tala na tupu i Taiwan.

Sa tamoe Melanie i le saosaoa na ia mafaia i le isi itu. So le malae taalo o le aoga. E toatolu tamaiti o lana vasega sa na o ni nai laa na muamua atu ia te ia. Sa toeitiiti lava o latou i ai i le laina lea na faailogaina ai le "eria saogalemu."

Sa ia faaloaloa atu lona lima. Sa ia tuleia malosi ona vae. Mulimuli ane, sa ia tapēina le toalua o i la'ua i le taimi tonu lava! "Maua oe!" Na fai atu ai Melanie. Sa talie ana uo a o la palalasi ifo i le eleele.

"E te masau," o le tala lea a Jia a o manava o ia i totonu ma fafo. Na toeitiiti lava foi tapē e Melanie ia Jonny. Ae sa ia misia o ia. Sa tusi atu Jonny ia te ia ma ata. "Tuai tele!" Ona ia valaau atu lea o se igoa ia te ia.



Sa faaau Melanie. Sa agaleaga tele Jonny ia te ia! Sa le fiafia ai o ia.

Ina ua tuua le aoga, sa nofo Melanie i le laulau o le umukuka. Sa fai ana meaaoga faatasi ma lona uso matua. Ae sa le mafai ona taofia lona mafaufau i le tala a Jonny.

"Liv, o le a sau mea e fai pe a agaleaga se tasi ia te oe?" Sa fesili atu ai Melanie.

Sa tilotilo atu Liv ia te ia. "Sa agaleaga se tasi ia te oe?"

Sa luelue le ulu o Melanie. "O se tamaitiiti i le aoga. E taufa'alili o ia ia te a'u i taimi uma!"

Sa tuu i lalo e Liv lana penitāla. "E ese le faigata

o lena mea. Ou te faamalie atu." Sa ia faalagolago i tua ma piilima. "Atonu e mafai ona e faia se mea manaia mo ia."

Sa faanunumi le isu o Melanie. "O se mea manaia?" Sa le'i malie tele lena mea i le faalogo.

"Ioe!" Sa luelue le ulu o Liv. "Afai e te lelei ia te ia, atonu o le a toe lelei mai foi o ia. Na e faataitāia lena mea?"

Na lālū le ulu o Melanie. Sa le'i mautinoa lelei e ia i lenei manatu. Aisea o le a lelei ai o ia i se tasi e agaleaga mai?

I lena po, sa faia ai e Melanie se tatalo. "Tama Faalelagi, faamolemole faamanuia mai Jonny ia agalelei teisi mai ia te a'u." Sa taofi o ia. Sa toe mafaufau foi o ia i le tala a Liv. "Ma faamolemole fesoasoani mai ia te a'u e saili se auala ou te agalelei ai foi ia te ia. I le suafa o Iesu Keriso, amene."

Ae o le a se mea lelei e mafai ona ia faia?



I ni nai aso mulimuli ane, sa o faatasi le vasega a Melanie i se savaliga sopo. Sa tele ni laau lanumeamata tetele ma ni auvai mananaia i luga o le alasopo.

Ina ua oo i le taimi mo se malologa ma se taumafataga o le aoauli, sa aai faatasi Melanie ma ana uo. Ona ia matauina lea o Jonny o nofo i lalo o se laau. Sa na o ia lava. Atonu e mafai ona ou faasoa atu la'u meaa ia te ia, sa ia mafaufau ai.

Sa savali atu Melanie ia Jonny ma nofo i lalo. "Malo, Jonny."

Sa tilotilo mai Jonny i luga ia te ia. "Malo."

"E te manao i se kuki?" sa ia fesili atu ai.

Sa ia tuuina atu se tasi o ana kuki ia Jonny. Sa ia aveina ma ataata. "Faafetai."

"Na e fiafia i le tatou savaliga sopo?" sa ia fesili atu ai.

"Ioe. Sa seki lava le alalaupapa na tatou sopoia." Sa ia uina lana kuki. "Mmm. E "Manaia mo'i lava."

"Faafetai! Sa ou faia ma lo'u tina ma lo'u uso.

Sa faauma faatasi e Melanie ma Jonny le la'aiga o le aoauli. Sa la talanoa e uiga i se taaloga kata sa la fiafia uma i ai. Sa fai si malie o Jonny. Sa tele ina la talie. Sa sili atu le fiafia o Melanie i lenei mea nai lo le taimi na ia taufa'alili ai ia te ia.

"E te fia taalo i se taaloga?" Sa fesili atu ai Jonny a o la mulimuli atu i isi tagata uma i lalo o le ala savali sopo.

Sa lue atu le ulu o Melanie ma ataata. "Ioe!"

Sa la auuai e feosofi i le va o maa i le taimi atoa o le savaliga sopo. Sa matua fiafia tele ai Melanie. Ina ua uma le savaliga sopo ma ua oo i le taimi e alu ai i le fale, sa faanoanoa o ia e faatofa atu.

"Ta taaalo i lena taaloga kata i le vaiaso lea," o le tala lea a Jonny.

Sa luelue le ulu o Melanie. "Ia ua lelei! Fa, Jonny!"

Sa talotalo faatofa atu Melanie ma ataata. O Jonny e le o toe pei o le tamaitiiti lea na taufa'alili ia te ia. O le taimi nei, o ia o lana uo. ●

ATA NA TUSIA E SKYLAR WHITE

